

## တရုတ်ပြည်သူ့သမ္မတနိုင်ငံဆိုင်ရာအချက်အလက်များ

၁။ တရုတ်ပြည်သူ့သမ္မတနိုင်ငံသည် အရှေ့အာရှ၏အကြီးဆုံးနိုင်ငံဖြစ်၍ ကမ္ဘာ့စတုတ္ထအကြီးဆုံးနိုင်ငံဖြစ်ပြီး မြို့တော်မှာပေကျင်းဖြစ်သည်။ တရုတ်နိုင်ငံသည် လူဦးရေသန်း (၁၃၀၀) ခန့်ရှိပြီး လူဦးရေအများဆုံးနိုင်ငံလည်းဖြစ်သည်။ တရုတ်ကွန်မြူနစ်ပါတီ Communist Party of China (CPC) မှ အုပ်ချုပ်သည်။ ပြည်နယ်ပေါင်း (၂၂) ခု၊ ကိုယ်ပိုင်အုပ်ချုပ်ခွင့်ရ ဒေသ (၅) ခု၊ မြူနီစီပါယ်အုပ်ချုပ်ရေးမြို့တော် (၄) ခု(ပေကျင်း၊ ထျန်းကျင်း၊ ရှန်ဟိုင်း၊ ချုံချင့်) နှင့်အထူးအုပ်ချုပ်ရေးဒေသ (၂) ခု (ဟောင်ကောင်နှင့်မကာအို) တို့ပေါ်တွင် တရားဥပဒေစိုးမိုးအုပ်ချုပ်ထားနိုင်သည်။




၂။ ဧရိယာစတုရန်းကီလိုမီတာပေါင်း (၉.၆) သန်း (စတုရန်းမိုင်ပေါင်း-၃.၇သန်း) ကျယ်ဝန်းပြီး မြေမျက်နှာသွင်ပြင်မှာ ပုံစံအမျိုးမျိုးကွဲပြားနေသည်။ သစ်တောများလည်း ရှိသကဲ့သို့ သဲကန္တာရများ (ဂိုဘီသဲကန္တာရ၊ တပ်ခဲလာမာကန်သဲကန္တာရ) များလည်းရှိသည်။ ဗီယက်နမ်၊

လာအို၊ မြန်မာနိုင်ငံတို့နှင့်နီးသောဒေသများတွင် နွေသမပိုင်းသစ်တောများ ဖုံးလွှမ်းလျက် ရှိသည်။ နိုင်ငံ၏အနောက်ပိုင်းတွင် တောင်တန်းများ၊ ကုန်းမြေမြင့်များရှိပြီး ဟိမဝန္တာ တောင်တန်း၊ ထျန်းရုန်းတောင်တန်းတို့သည် အိန္ဒိယ၊ ဗဟိုအာရှဒေသတို့နှင့် နယ်ခြားအဖြစ် သဘာဝအရတည်ရှိနေသည်။ နိုင်ငံ၏အရှေ့ပိုင်းသည် ပင်လယ်ကမ်းနားဘက်ဆီသို့ မြေပြင် နိမ့်ဆင်းသွားသည်။ ကမ်းရိုးတန်းအလျား ၁၄,၅၀၀ ကီလိုမီတာ (မိုင် ၉၀၀၀) ရှည်လျားသည်။

**သမိုင်းကြောင်း**

၃။ တရုတ်ရှေးဟောင်းယဉ်ကျေးမှုသည် မြစ်ဝါမြစ်ဝှမ်းဒေသမှ တရုတ်ပြည်မြောက်ပိုင်း တစ်ခွင်တွင် စတင်ပေါ်ထွန်းလာခဲ့သည်။ နှစ်ပေါင်း (၆၀၀၀) ကျော်မျှ သက်ဦးဆံပိုင်ဘုရင် စနစ်ဖြင့် နိုင်ငံကိုအုပ်ချုပ်လာခဲ့သည်။ မင်းဆက်ပေါင်းမြောက်မြားစွာ ရှိသည်။ ပထမဆုံး မင်းဆက်မှာ ဘီစီ ၂၀၀၀ ခန့်က တည်ထောင်ခဲ့သော ရှမင်းဆက် (Xia Dynasty) ဖြစ်သော်လည်း ဘီစီ ၂၂၁ ခုနှစ် ချင်မင်းဆက် (Qin Dynasty) နှောင်းပိုင်းကာလမှသာ နိုင်ငံကို တစ်စည်းတစ်လုံးတည်းဖြစ်အောင် စည်းရုံးသိမ်းသွင်းနိုင်ခဲ့သည်။ ထို့နောက်တွင် မွန်ဂို တို့၏သိမ်းပိုက်ခြင်းကိုခံခဲ့ရသည်။ မွန်ဂိုတို့အား တွန်းလှန်ပြီးနောက် မင်မင်းဆက်ကို တည်ထောင်သည်။ ထို့နောက် မန်ချူးတို့ကသိမ်းပိုက်ပြီး ချင်းမင်းဆက် (Qing Dynasty) ကို တည်ထောင်သည်။ ချင်းမင်းဆက်သည် တရုတ်နိုင်ငံ၏ နောက်ဆုံးမင်းဆက်လည်းဖြစ်သည်။ ၁၉ ရာစုနှစ်အလယ်ပိုင်းတွင် ချင်းမင်းဆက်သည် ဥရောပနယ်ချဲ့စနစ်နှင့် စတင်ရင်ဆိုင် ခဲ့ရသည်။ ၁၈၃၉ ခုနှစ်တွင် အင်္ဂလိပ်တို့နှင့်ဘိန်းစစ်ပွဲဖြစ်ပွားခဲ့ကာ ဟောင်ကောင်ကျွန်းအား အင်္ဂလိပ်လက်အောက်သို့ ပေးအပ်ခဲ့ရသည်။ ထိုအချိန်မှစတင်ကာ တရုတ်နိုင်ငံတွင် အနောက် နိုင်ငံများ၏လွှမ်းမိုးမှုဖြင့်တက်လာခဲ့သည်။ ၁၈၉၄ ခုနှစ်တွင် ပထမတရုတ် - ဂျပန်စစ်ပွဲ ဖြစ်ပွား ခဲ့ပြီး နောက်ပိုင်းကိုရီးယားကျွန်းဆွယ်တွင်းရှိ တရုတ်ဩဇာမှာ လျော့ကျလာခဲ့သည်။ ၁၉၁၁ ခုနှစ်တွင် ဒေါက်တာဆွန်ယက်ဆင်ခေါင်းဆောင်သည့် ရှင့်ဟိုင်းတော်လှန်ရေးကြီး ပေါ်ပေါက် လာခဲ့ကာ ချင်းမင်းဆက်ပြုတ်ကျခဲ့သည်။ ၁၉၁၂ ခုနှစ်၊ ဇန်နဝါရီလ ၁ ရက်နေ့တွင် တရုတ် သမ္မတနိုင်ငံပေါ်ပေါက်လာခဲ့ပြီး ဆွန်ယက်ဆင်သည် ပထမဆုံးသမ္မတဖြစ်လာခဲ့သည်။ သို့သော်

လည်း ဆွန်ယက်ဆင်သည် သမ္မတရာထူးအား ချင်းမင်းဆက်ခေတ်ဗိုလ်ချုပ်ကြီးတစ်ဦး ဖြစ်သူ ရွန်ရှစ်ခိုင်ထံသို့ လွှဲအပ်ပေးခဲ့သည်။ ၁၉၁၅ ခုနှစ်တွင် ရွန်ရှစ်ခိုင်သည် မိမိကိုယ်မိမိ တရုတ် အင်ပါယာ၏ဘုရင်အဖြစ်ခံယူခဲ့ရာ ဆန့်ကျင်မှုများပေါ်ပေါက်လာခဲ့သည်။



**ဒေါက်တာဆွန်ယက်ဆင်နှင့် ရွန်ရှစ်ခိုင်**

၄။ ၁၉၁၆ ခုနှစ်တွင် ရွန်ရှစ်ခိုင်ကွယ်လွန်ပြီးနောက် တရုတ်နိုင်ငံ၏နိုင်ငံရေးအခြေအနေ သည် များစွာရှုပ်ထွေးလာသည်။ တရုတ်ဗဟိုအစိုးရသည် အာဏာသက်ရောက်မှုမရှိဘဲ ဒေသ ဆိုင်ရာစစ်ဘုရင်များကသာ သက်ဆိုင်ရာဒေသအလိုက် ကြီးစိုးလျက်ရှိသည်။ ၁၉၂၀ ခုနှစ်တွင် ချန်ကေရှိတ်သည် ကူမင်တန်ပါတီ၏ခေါင်းဆောင်ဖြစ်လာခဲ့ပြီး နိုင်ငံအတွင်းစည်းလုံးညီညွတ်ရေး အား ပြန်လည်တည်ဆောက်ခဲ့သည်။ San-min စီမံကိန်းအားချမှတ်ခဲ့ပြီး တရုတ်နိုင်ငံအား ဒီမိုကရေစီနိုင်ငံအသွင်ကူးပြောင်းရေးကြိုးပမ်းခဲ့ရာ တရုတ်ကွန်မြူနစ်ပါတီနှင့် ပဋိပက္ခစတင် ခဲ့ပြီး ၁၉၂၇ ခုနှစ်တွင် ကူမင်တန်အစိုးရနှင့် တရုတ်ကွန်မြူနစ်ပါတီတို့အကြား ပြည်တွင်းစစ်ပွဲ စတင်ခဲ့သည်။ ၁၉၃၇ ခုနှစ်တွင် ဂျပန်ကျူးကျော်မှုပေါ်ပေါက်လာခဲ့ရာ ကူမင်တန်အစိုးရနှင့် ကွန်မြူနစ်တို့အကြား ယာယီစစ်ပြေငြိမ်းခဲ့ကာ ဘုံရန်သူဂျပန်အား ပူးပေါင်းခုခံခဲ့သည်။

၅။ ၁၉၄၅ ခုနှစ်တွင် ဂျပန်တို့လက်နက်ချပြီးနောက်ပိုင်း ကူမင်တန်နှင့်ကွန်မြူနစ်တို့၏ ပဋိပက္ခပြန်လည်စတင်လာခဲ့ပြီးနောက် မော်စီတုံးဦးဆောင်သည့် တရုတ်ကွန်မြူနစ်ပါတီ၏ ပြည်သူ့လွတ်မြောက်ရေးတပ်မတော်သည် တရုတ်ပြည်မကြီးအား ထိန်းချုပ်နိုင်ခဲ့ပြီး ကူမင်တန် တို့သည် ထိုင်ဝမ်ကျွန်းသို့ဆုတ်ခွာခဲ့ရသည်။ ၁၉၄၉ ခုနှစ်၊ အောက်တိုဘာလ ၁ ရက်နေ့တွင် ကွန်မြူနစ်ပါတီခေါင်းဆောင်မော်စီတုံးသည် တရုတ်ပြည်သူ့သမ္မတနိုင်ငံ တည်ထောင်ကြောင်း ကြေညာခဲ့သည်။



**မော်စီတုံးမှ တရုတ်ပြည်သူ့သမ္မတနိုင်ငံတည်ထောင်ကြောင်းကြေညာစဉ်**

၆။ ကွန်မြူနစ်ပါတီအာဏာရလာပြီးနောက်ပိုင်း မြေယာပြုပြင်ပြောင်းလဲရေးလမ်းစဉ် ချမှတ် ဆောင်ရွက်ခဲ့ရာ ထိုကာလအတွင်း မြေပိုင်ရှင် (၁)သန်းခန့်ကွပ်မျက်ခံခဲ့ရသည်။ ၁၉၅၈ ခုနှစ် တွင် ရှေ့သို့မဟာခုန်ပျံကျော်လွှားခြင်းအမည်ရှိသည့် စီးပွားရေးနှင့် လူမှုရေးပြုပြင်ရေး စီမံကိန်းချမှတ်ဆောင်ရွက်ခဲ့ရာ ထိုစီမံကိန်းကာလ ၁၉၅၈ ခုနှစ်မှ ၁၉၆၁ ခုနှစ်အထိ ၃ နှစ်တာ ကာလအတွင်း ငတ်မွတ်ခေါင်းပါးမှုကြောင့် ပြည်သူ ၄၅ သန်းခန့်သေဆုံးခဲ့သည်။ ၁၉၆၆ ခုနှစ်တွင် မော်စီတုံးသည် ယဉ်ကျေးမှုတော်လှန်ရေးတစ်ရပ်ဆင်နွှဲကာ ပါတီတွင်းနှင့်

အစိုးရတွင်းမှ ပြင်ဆင်ရေးသမားများအား ရှင်းလင်းရေးဆောင်ရွက်ခဲ့သည်။ ၁၉၇၆ ခုနှစ်တွင် မော်စီတုံးကွယ်လွန်ပြီးနောက် တိန့်ရှောင်ဖိန်သည် ပါတီအုပ်ချုပ်မှုကိုရယူခဲ့ကာစီးပွားရေးဆိုင်ရာ ပြုပြင်ပြောင်းလဲမှုများဆောင်ရွက်ခဲ့ပြီးနောက် တရုတ်နိုင်ငံသည် စီးပွားရေးတိုးတက်လာခဲ့ သည်။

**တရုတ်နိုင်ငံ၏ နိုင်ငံရေးစနစ်**

၇။ တရုတ်နိုင်ငံ၏ဖွဲ့စည်းပုံအခြေခံဥပဒေအား ၁၉၈၂ ခုနှစ်၊ ဒီဇင်ဘာလ ၄ ရက်နေ့တွင် (၅) ကြိမ်မြောက် အမျိုးသားပြည်သူ့ကွန်ဂရက်၏ (၅) ကြိမ်မြောက် ပုံမှန်အစည်းအဝေးတွင် လက်ခံအတည်ပြုခဲ့သည်။ ပြည်သူ့ကွန်ဂရက်သည် တရုတ်နိုင်ငံ၏ နိုင်ငံရေးအာဏာပိုင် အဖွဲ့အစည်းဖြစ်ပြီး တရုတ်ပြည်သူ့သမ္မတနိုင်ငံရေးစနစ်၏ အခြေခံအုတ်မြစ်တစ်ခုလည်း ဖြစ်သည်။ တရုတ်ပြည်သူ့သမ္မတနိုင်ငံ၏နိုင်ငံရေးအာဏာသည် ပြည်သူလူထုထံမှ ဆင်းသက်ပြီး နိုင်ငံ၏အဓိကအာဏာပိုင်အဖွဲ့အစည်းများမှာ အမျိုးသားပြည်သူ့ကွန်ဂရက် (National People's Congress)၊ သမ္မတနှင့် အတိုင်ပင်ခံကောင်စီတို့ဖြစ်သည်။

**အမျိုးသားပြည်သူ့ကွန်ဂရက်**

၈။ အမျိုးသားပြည်သူ့ကွန်ဂရက်သည် တရုတ်နိုင်ငံ၏ အဆင့်အမြင့်ဆုံးအာဏာပိုင် အဖွဲ့အစည်းဖြစ်သည်။ ယင်းကွန်ဂရက်သည် တစ်နှစ်လျှင် ၂ ပတ်ခန့် အစည်းအဝေးပြုလုပ်ပြီး အဓိကအရေးကြီးသောမူဝါဒများ၊ ဥပဒေများ၊ ဘတ်ဂျက်များချမှတ်ခြင်း၊ ပြန်လည်ဆန်းစစ် ခြင်းတို့အပြင် အဓိကအရေးကြီးပုဂ္ဂိုလ်များပြောင်းလဲခြင်းတို့ ဆောင်ရွက်သည်။ တရုတ် နိုင်ငံ၏ ဥပဒေပြုခြင်းကို အမျိုးသားပြည်သူ့ကွန်ဂရက်၏အမြဲတမ်းကော်မတီတစ်ခုဖြစ်သော Standing Committee of the National People's Congress မှ ဆောင်ရွက်ပါသည်။

**တရုတ်ပြည်သူ့သမ္မတနိုင်ငံ၏ သမ္မတ**

၉။ တရုတ်ပြည်သူ့သမ္မတနိုင်ငံ၏ လက်ရှိသမ္မတမှာ Xi Jinping ဖြစ်ပြီး တရုတ်ပြည် ကွန်မြူနစ်ပါတီဗဟိုကော်မတီ၏အထွေထွေအတွင်းရေးမှူးလည်းဖြစ်သည်။ ထို့ပြင် တရုတ်ပြည် ကွန်မြူနစ်ပါတီစစ်ကော်မရှင်၏ဥက္ကဋ္ဌ၊ အမျိုးသားလုံခြုံရေးကော်မရှင်၏ဥက္ကဋ္ဌနှင့် Central

Leading Group for Comprehensively Deepening Reforms ၏ ခေါင်းဆောင်လည်း ဖြစ်သည်။ ၂၀၁၈ ခုနှစ်၊ ဖေဖော်ဝါရီလအတွင်းတွင် တရုတ်ကွန်မြူနစ်ပါတီသည် ဖွဲ့စည်းပုံ အခြေခံဥပဒေပါ သမ္မတသက်တမ်းဖြစ်သည့် ၅ နှစ် သက်တမ်းကို ၂ ကြိမ်သာ ဆက်တိုက် ထမ်းဆောင်ခွင့်ရှိသည့်အချက်အား ပြင်ဆင်ခဲ့သဖြင့် လက်ရှိသမ္မတ Xi Jinping သည် ၂၀၂၃ ခုနှစ်အလွန်အထိ ဆက်လက်တာဝန်ဆောင်မည်ဖြစ်သည်။

**နိုင်ငံတော်ကောင်စီ**

၁၀။ နိုင်ငံတော်ကောင်စီသည် ဖွဲ့စည်းပုံအခြေခံဥပဒေအရ ပြည်သူ့ဗဟိုအစိုးရအဖွဲ့ (Central People's Government) ဟု သတ်မှတ်ခေါ်ဆိုနိုင်ပြီး ၎င်းသည် တရုတ်ပြည်သူ့ သမ္မတနိုင်ငံ၏ အဓိကစီမံအုပ်ချုပ်သည့် အာဏာပိုင်အဖွဲ့အစည်းဖြစ်သည်။ ၎င်းအား ဝန်ကြီးချုပ်မှ ဦးဆောင်ပြီး အစိုးရဌာနများနှင့် အေဂျင်စီများမှ ခေါင်းဆောင်များ ပါဝင် ပါသည်။ လက်ရှိတွင် ကောင်စီဥက္ကဋ္ဌအဖွဲ့ဝင် ၃၅ ဦးပါဝင်ပါသည်။ ၎င်းတို့မှာ ဝန်ကြီးချုပ်၊ အုပ်ချုပ်ရေးဆိုင်ရာ ဒုတိယဝန်ကြီးချုပ် (၁) ဦး၊ အခြားဒုတိယဝန်ကြီးချုပ် (၃) ဦး၊ နိုင်ငံတော် ကောင်စီဝင် (၅) ဦးနှင့် ဝန်ကြီးဌာနများမှ ဝန်ကြီးများနှင့် အဓိကအဖွဲ့အစည်းများမှ ဥက္ကဋ္ဌ စုစုပေါင်း (၂၅) ဦးတို့ဖြစ်ပါသည်။ တရုတ်နိုင်ငံ၏နိုင်ငံရေးတွင် ပြည်သူ့ဗဟိုအစိုးရအဖွဲ့သည် အပြန်အလှန်ဆက်သွယ်လျက်ရှိသည့် အာဏာသုံးရပ်တွင် တစ်ရပ်အပါအဝင်ဖြစ်သည်။

**One Belt One Road (OBOR) စီမံကိန်း**

၁၁။ တရုတ်နိုင်ငံ၏ ၂၁ ရာစု ပိုးလမ်းမစီးပွားရေးလမ်းကြောင်းနှင့် ရေကြောင်း ကုန်သွယ်ရေးလမ်းကြောင်းစီမံကိန်းအား Belt and Road စီမံကိန်းဟုခေါ်ဆိုကြပါသည်။ အဆိုပါ One Belt, One Road စီမံကိန်းသည် တရုတ်သမ္မတရှိကျင့်ဖျင် ချမှတ်ခဲ့သော စီမံကိန်းဖြစ်ပြီး တရုတ်ပြည်သူ့သမ္မတနိုင်ငံနှင့်ဒေသတွင်းနိုင်ငံများ၊ ယူရေးရှားဒေသနိုင်ငံ များကြား ပူးပေါင်းဆောင်ရွက်မှုဖြင့် ဖွံ့ဖြိုးတိုးတက်မှုကိုဦးတည်သည့် စီမံကိန်းတစ်ရပ် ဖြစ်သည်။ အဓိကအားဖြင့် အပိုင်း(၂)ပိုင်းပါဝင်ပြီး ကုန်းမြေအခြေပြု ပိုးလမ်းမကုန်သွယ်ရေး ခါးပတ်လမ်းကြောင်း (Silk Road Economic Belt)နှင့် သမုဒ္ဒရာအခြေပြုကုန်သွယ်ရေးကြောင်း

ပိုးလမ်းမလမ်းကြောင်း (Maritime Silk Road) တို့ဖြစ်သည်။ အဆိုပါမဟာဗျူဟာစီမံကိန်းသည် တရုတ်နိုင်ငံအနေဖြင့် ကမ္ဘာ့ရေးရာကိစ္စများတွင် ပိုမိုကျယ်ပြန့်သောအခန်းကဏ္ဍတွင် ပါဝင်နိုင်ရေးနှင့် ၎င်းတို့၏သံမဏိထုတ်လုပ်ရေးကဲ့သို့ အရေးကြီးသော စီးပွားရေးကဏ္ဍများတွင် ပိုမိုပူးပေါင်းဆောင်ရွက်နိုင်ရေးအတွက်ပင်ဖြစ်သည်။

၁၂။ ၂၀၁၂ခုနှစ်၊ အောက်တိုဘာလတွင် ပီကင်းတက္ကသိုလ်နိုင်ငံတကာလေ့လာရေးဌာနမှ နာမည်ကျော်ထင်ရှားသည့် ဌာနမှူးပါမောက္ခဝမ်ကျိစိက တရုတ်သတင်းစာ ဂလိုဘယ်တိုင်းမ်စ်၌ အမြင်အယူအဆတစ်ခု ရေးသားဖော်ပြခဲ့သည်။ အဆိုပါအမြင်မှာ တရုတ်ပြည်၏ အနောက်ဘက်ပိုင်းရှိ ယူရေးရှား (ဥရောပနှင့်အာရှဆက်စပ်ပါဝင်သည့် ကုန်းမြေဒေသ) အပေါ်ထားရှိသည့် တရုတ်ပထဝီနိုင်ငံရေးမဟာဗျူဟာကို ပြန်လည်သုံးသပ်ရန် တိုက်တွန်းထားချက်ဖြစ်သည်။ ဝမ်၏အနောက်တိုင်းဆိုင်ရာ မဟာဗျူဟာသည် နောက်တစ်နှစ်တွင်ကြေညာသည့် တရုတ်သမ္မတရီကျင့်ဖျင်၏“ပိုးလမ်းမစီးပွားရေးရပ်ဝန်း” နှင့် “၂၁ ရာစုရေကြောင်းပိုးလမ်းမ” ဆိုသည့် တရုတ်နိုင်ငံ၏ပေါ်လစီအဖြစ်ထွက်ပေါ်လာသည်။ ဤပေါ်လစီသည် ပါမောက္ခဝမ်၏ ကနဦးအမြင်ဖြစ်သော ယူရေးရှားကုန်းမြေကိုကျော်လွန်၍ အိန္ဒိယသမုဒ္ဒရာနှင့် ပစိဖိတ်သမုဒ္ဒရာကမ်းခြေနိုင်ငံများသို့တိုင်အောင် ချဲ့ထွင်စဉ်းစားလိုက်ခြင်းဖြစ်သည်။ ပိုးလမ်းမစီးပွားရေးရပ်ဝန်း နှင့် ရေကြောင်းပိုးလမ်းမဆိုသည်တို့မှာ (One Belt One Road) “ရပ်ဝန်းတစ်ခု၊ လမ်းမတစ်ကြောင်း” ဖွံ့ဖြိုးတိုးတက်ရေးစီမံကိန်း၏ အဓိကအစိတ်အပိုင်းများဖြစ်သကဲ့သို့ ၎င်းတို့၏သက်ရောက်မှုမှာ ကြီးမားကျယ်ပြန့်လှသည်။ တရုတ်ပြည်၏ လက်ရှိမိတ်ဘက်နိုင်ငံများမှာ ၆၀ ကျော်ရှိပြီး စုစုပေါင်းလူဦးရေ ၄ ဒသမ ၄ ဘီလီယံရှိသည်။

၁၃။ အဆိုပါစီမံကိန်းအား ၂၀၁၃ ခုနှစ်၊ အောက်တိုဘာလတွင် စတင်ထုတ်ဖော်ကြေညာခဲ့ပြီး ဝန်ကြီးချုပ်လီခိုက်ကျင်းသည် ၎င်း၏အာရှ၊ ဥရောပဒေသချစ်ကြည်ရေးခရီးစဉ်များတွင် နိုင်ငံတကာခေါင်းဆောင်များအား စီမံကိန်းနှင့်ပတ်သက်၍ ရှင်းလင်းပြောကြားခဲ့သည်။ မြန်မာနိုင်ငံသည်လည်း စီမံကိန်း၏တစ်စိတ်တစ်ဒေသတွင် ပါဝင်နေသည့်အတွက် တရုတ်နိုင်ငံတွင် ၂၀၁၇ ခုနှစ်၊ မေလ ၁၅ ရက်နေ့က ကျင်းပခဲ့သည့် Belt and Road Forum for

International Cooperation သို့ နိုင်ငံတော်၏အတိုင်ပင်ခံပုဂ္ဂိုလ်တက်ရောက်ခဲ့ပါသည်။ ထို့အတူ (၂၆.၄.၂၀၁၉) ခုနှစ်၌ China National Convention Centre တွင် ကျင်းပပြုလုပ်သည့် ဒုတိယအကြိမ်မြောက် ရပ်ဝန်းနှင့်ပိုးလမ်းမအပြည်ပြည်ဆိုင်ရာပူးပေါင်းဆောင်ရွက်ရေးဖိုရမ်ဖွင့်ပွဲအခမ်းအနားသို့လည်း နိုင်ငံတော်၏အတိုင်ပင်ခံပုဂ္ဂိုလ် တက်ရောက်ခဲ့ပါသည်။ အဆိုပါဖွင့်ပွဲအခမ်းအနားတွင် နိုင်ငံတော်၏အတိုင်ပင်ခံပုဂ္ဂိုလ်မှ “ ငြိမ်းချမ်းစွာ အတူယှဉ်တွဲနေထိုင်ရေးမူကြီး(၅)ရပ်အပါအဝင် မိမိတို့ကြားသဘောတူထားတဲ့ လမ်းညွှန်မူဝါဒများစွဲကိုင်ပြီး BRI တွင် ပါဝင်ဆောင်ရွက်တဲ့နိုင်ငံများကြား တူညီဆန္ဒတည်ဆောက်နိုင်ပါက အရည်အသွေးမြင့်မားသော ပူးပေါင်းဆောင်ရွက်မှုကိုသေချာစွာ ဖြစ်ပေါ်စေမယ်လို့ မြန်မာနိုင်ငံအနေဖြင့် ရှုမြင်ကြောင်း” ပြောကြားခဲ့ပါသည်။

**မြန်မာ-တရုတ်ဆက်ဆံရေး**

၁၄။ ၂၀၀၇ ခုနှစ်တွင် တရုတ်နှင့်မြန်မာနိုင်ငံအကြား နှစ်နိုင်ငံကုန်သွယ်မှုပမာဏမှာ ၁.၄ ဘီလီယံခန့်ရှိခဲ့သည်။ တရုတ်နိုင်ငံမှ မြန်မာနိုင်ငံသို့တင်သွင်းကုန်များမှာ ဆီ၊ စတီးပစ္စည်းများနှင့်ချည်ထည်ပစ္စည်းများဖြစ်ပြီး မြန်မာနိုင်ငံမှတရုတ်နိုင်ငံသို့ တင်သွင်းကုန်များမှာ ရာဘာနှင့်သစ်ကုန်ကြမ်းစသည်တို့ဖြစ်သည်။ တရုတ်နိုင်ငံသည် စက်မှုလုပ်ငန်းဖွံ့ဖြိုးတိုးတက်ရေးနှင့် အခြေခံအဆောက်အအုံတိုးတက်ရေးတို့အတွက် အကူအညီများပေးအပ်ခဲ့သည်။ စီးပွားရေးဆိုင်ရာအကူအညီများပေးသကဲ့သို့ ရင်းနှီးမြုပ်နှံမှုများအနေဖြင့် ရေအားလျှပ်စစ်စီမံကိန်းများ၊ ဆိပ်ကမ်းစီမံကိန်းများနှင့် စက်မှုဇုန်စီမံကိန်းများဆောင်ရွက်ခဲ့သည်။ ထို့ပြင် ရခိုင်ကမ်းရိုးတန်းမှ တရုတ်နိုင်ငံ၊ ယူနန်ပြည်နယ်အထိ ရေနံနှင့်သဘာဝဓါတ်ငွေ့ပိုက်လိုင်းကိုလည်း တည်ဆောက်ခဲ့သည်။ တရုတ်စွမ်းအင်ရင်းနှီးမြုပ်နှံမှုကော်ပိုရေးရှင်းသည်လည်း မြစ်ဆုံရေအားလျှပ်စစ်စီမံကိန်းတွင် ရင်းနှီးမြုပ်နှံထားခဲ့ပါသည်။

၁၅။ ၂၀၁၆ ခုနှစ်၊ ဩဂုတ်လအတွင်း နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်၏ တရုတ်ပြည်သူ့သမ္မတနိုင်ငံခရီးစဉ်အတွင်း မြန်မာနှင့်တရုတ်နိုင်ငံတို့သည် အစဉ်အလာရှိသော ချစ်ကြည်ရင်းနှီးမှုကို အနာဂတ်ကာလတွင် ဆက်လက်ဖော်ဆောင်ရေးနှင့် နှစ်နိုင်ငံအကြား



ဘက်စုံမဟာဗျူဟာမြောက် ပူးပေါင်းဆောင်ရွက်မှုမိတ်ဖက်ဆက်ဆံရေး တိုးတက်စေရေးတို့ အပေါ် အမြင်ချင်းဖလှယ်ခဲ့ကြပြီး အရေးပါသောသဘောတူညီမှုများကို ချမှတ်နိုင်ခဲ့ပါ သည်။ ထို့ပြင် နှစ်နိုင်ငံအကြား အစဉ်အလာရှိသော အဆင့်မြင့်ခေါင်းဆောင်များအကြား ရင်းနှီးစွာဆက်ဆံမှုကိုဆက်လက်၍ ထိန်းသိမ်းရန်၊ မဟာဗျူဟာမြောက်ဆက်သွယ်မှုမြှင့်တင်ရန် နှင့်အုပ်ချုပ်မှုဆိုင်ရာအတွေ့အကြုံဖလှယ်မှုပိုမိုနက်ရှိုင်းစေရန်တို့ကို သဘောတူခဲ့ကြပါသည်။

၁၆။ တရုတ်ပြည်သူ့သမ္မတနိုင်ငံအနေဖြင့် မြန်မာနိုင်ငံ၏ အမျိုးသားပြန်လည်စည်းလုံး ညီညွတ်မှုနှင့် ပြည်သူများ၏နေထိုင်မှုဘဝမြှင့်တင်ရေးအတွက် အစိုးရ၏အမြင်နှင့် မူဝါဒ များကို အသိအမှတ်ပြုပြီး မြန်မာနိုင်ငံ၏အမျိုးသားပြန်လည်စည်းလုံးညီညွတ်မှုနှင့် ငြိမ်းချမ်းရေး ခိုင်မာစေရန်နှင့် စီးပွားရေးဖွံ့ဖြိုးတိုးတက်မှုနှင့် လူမှုရေးသဟဇာတဖြစ်မှု မြှင့်တင်ရန် ရည်ရွယ်၍ အမျိုးသားရေးအခြေအနေနှင့်ကိုက်ညီပြီး အားလုံးပါဝင်သည့် ဖွံ့ဖြိုးတိုးတက်မှု လမ်းကြောင်းအပေါ် လျှောက်လှမ်းရေးနှင့် ဒီမိုကရေစီပြုပြင်ပြောင်းလဲရေးတို့ကို ထောက်ခံခဲ့ ပါသည်။

၁၇။ မြန်မာ-တရုတ် နယ်စပ်ဒေသများ၌ ငြိမ်းချမ်းရေးနှင့်တည်ငြိမ်ရေး ခိုင်မာစေရန်နှင့် ပူးပေါင်းဆောင်ရွက်မှုမြှင့်တင်ရန် နှစ်ဖက်သဘောတူညီခဲ့ကြပါသည်။ မြန်မာနိုင်ငံ၌ နိုင်ငံရေး ဆွေးနွေးမှုများမှတစ်ဆင့် ပြည်တွင်းငြိမ်းချမ်းရေးနှင့် အမျိုးသားပြန်လည်စည်းလုံးညီညွတ်ရေး အတွက် အကောင်အထည်ဖော်ကြိုးပမ်းဆောင်ရွက်မှုများကို တရုတ်နိုင်ငံအနေဖြင့် ထောက်ခံ အားပေးခဲ့ပါသည်။

၁၈။ အမျိုးသားလွှတ်တော်ဥက္ကဋ္ဌ၏ ဖိတ်ကြားမှုအရ တရုတ်ပြည်သူ့သမ္မတနိုင်ငံ၊ တရုတ် ပြည်သူ့နိုင်ငံရေး အတိုင်ပင်ခံကွန်ဖရင့် ဒုတိယဥက္ကဋ္ဌ H.E.Mr.WangZhengwei ဦးဆောင် သော ကိုယ်စားလှယ်အဖွဲ့သည် (၁၈-၅-၂၀၁၈) ရက်နေ့မှ(၂၂-၅-၂၀၁၈) ရက်နေ့ထိ မြန်မာ နိုင်ငံလွှတ်တော်သို့ တရားဝင်ချစ်ကြည်ရေးခရီးလာရောက်ခဲ့ပါသည်။

၁၉။ တရုတ်ပြည်သူ့သမ္မတနိုင်ငံ၊ အမျိုးသားပြည်သူ့ကွန်ဂရက်အမြဲတမ်းကော်မတီဥက္ကဋ္ဌ H.E. Mr. Li Zhanshu ၏ ဖိတ်ကြားချက်အရ အမျိုးသားလွှတ်တော်ဥက္ကဋ္ဌ မန်းဝင်းခိုင်သန်း

ဦးဆောင်သော အဖွဲ့ဝင် (၁၀) ဦးပါသော ကိုယ်စားလှယ်အဖွဲ့သည် (၂၅-၆-၂၀၁၈) ရက်နေ့မှ (၂၉-၆-၂၀၁၈) ရက်နေ့ထိ တရုတ်ပြည်သူ့သမ္မတနိုင်ငံသို့ တရားဝင်ချစ်ကြည်ရေးခရီး သွားရောက်ခဲ့ပါသည်။

၂၀။ တရုတ်ပြည်သူ့သမ္မတနိုင်ငံ၊ တရုတ်ပြည်သူ့နိုင်ငံရေးအတိုင်ပင်ခံကွန်ဖရင့်အမျိုးသားကော်မတီ၏ နိုင်ငံခြားရေးရာကော်မတီက ဖိတ်ကြားချက်အရ မြန်မာ-တရုတ်လွှတ်တော်ချင်းချစ်ကြည်ရင်းနှီးရေးအသင်း ဥက္ကဋ္ဌဒေါက်တာမြသောင်းဦးဆောင်သော အဖွဲ့ဝင် (၁၀) ဦးပါသော ကိုယ်စားလှယ်အဖွဲ့သည် (၂၅-၉-၂၀၁၈) ရက်နေ့မှ (၂၉-၉-၂၀၁၈) ရက်နေ့ထိ တရုတ်ပြည်သူ့သမ္မတနိုင်ငံသို့ လေ့လာရေးခရီးသွားရောက်ခဲ့ပါသည်။

တရုတ်ပြည်သူ့သမ္မတနိုင်ငံသံရုံးမှ သံအမတ်ကြီး H.E. Mr. Hong Liang ၏  
ကိုယ်ရေးအကျဉ်း



Mr. HONG Liang သည် ၁၉၆၉ ခုနှစ်၊ စက်တင်ဘာလတွင် မွေးဖွားခဲ့ပါသည်။ ၁၉၉၃ ခုနှစ်တွင် နိုင်ငံခြားရေးဝန်ကြီးဌာနသို့ ဝင်ရောက်ခဲ့ပြီး တရုတ်ပြည်သူ့သမ္မတနိုင်ငံ၊ နိုင်ငံခြားရေးဝန်ကြီးဌာနနှင့် မလေးရှားနိုင်ငံနှင့် သြစတြေးလျနိုင်ငံတို့ရှိ တရုတ်ပြည်သူ့ သမ္မတနိုင်ငံသံရုံးများတွင် အသီးသီးတာဝန်ထမ်းဆောင်ခဲ့ပါသည်။ ၂၀၁၁ ခုနှစ်မှ ၂၀၁၅ ခုနှစ် အထိ နိုင်ငံခြားရေးဝန်ကြီးဌာန၊ အာရှရေးရာဦးစီးဌာနတွင် ဒုတိယညွှန်ကြားရေးမှူးချုပ် အဖြစ်တာဝန်ထမ်းဆောင်ခဲ့ပါသည်။ ၂၀၁၅ ခုနှစ်၊ ဇူလိုင်လတွင် တရုတ်နိုင်ငံခြားရေးဝန်ကြီး ဌာန၊ အာရှရေးရာဦးစီးဌာန၏ ဒုတိယညွှန်ကြားရေးမှူးချုပ်ဖြစ်သူ Mr. HONG Liang အား ပြည်ထောင်စုသမ္မတမြန်မာနိုင်ငံဆိုင်ရာ အထူးအာဏာကုန်လွှဲအပ်ခြင်းခံရသော တရုတ် ပြည်သူ့သမ္မတနိုင်ငံသံအမတ်ကြီးအဖြစ် ပူးတွဲခန့်အပ်ခဲ့ပါသည်။